

Brussell, 27 ta' Mejju 2021  
(OR. en)

9215/21

**BETREG 12**  
**COMPET 433**

## EŻITU TAL-PROĊEDIMENTI

---

minn:	Segretarjat Ġenerali tal-Kunsill
fi:	27 ta' Mejju 2021
lil:	Delegazzjonijiet
Nru. dok. preċ.:	8177/21
Suġġett:	Konklużjonijiet dwar Teknoloġiji tad-Data għal Titjib tar-"Regolamentazzjoni Aħjar" ( <i>attività mhux legiżlattiva</i> )

---

Id-delegazzjonijiet isibu fl-anness il-konklużjonijiet dwar teknoloġiji tad-data għal titjib tar-"Regolamentazzjoni Aħjar" (attività mhux legiżlattiva) kif adottati mill-Kunsill (Kompetittività) fil-laqgħa tiegħu tas-27 ta' Mejju 2021.

**KONKLUŻJONIJET TAL-KUNSILL DWAR TEKNOLOĠIJI TAD-DATA  
GHAL TITJIB TAR-"REGOLAMENTAZZJONI AĦJAR"**

IL-KUNSILL TAL-UNJONI EWROPEA:

1. **JIRRIKONOXXI** li l-irkupru mill-effetti tal-pandemija tal-COVID-19 huwa sfida ekonomika u soċjali li qed tiffaċċa l-UE, u **JTENNI** li, biex jirreagixxi għal dik l-isfida, il-qafas regolatorju tal-UE jeħtieġ li jkun kemm jista' jkun kompetittiv, effettiv, effiċjenti, koerenti, prevedibbli, favorevoli għall-innovazzjoni, validu għall-futur, sostenibbli u reżiljenti<sup>1</sup>.
2. **JIRRIKONOXXI** li r-Regolamentazzjoni Aħjar trid tkun fuq quddiem fl-agenda u tiegħu approċċ globali u wiesa' sabiex tikkontribwixxi għat-tkabbir, il-kompetittività, il-benesseri soċjali u, fost l-oħrajn, għat-tranzizzjoni ekoloġika u diġitali tal-Unjoni u l-funzjonament tajjeb tas-Suq Uniku.
3. **ITENNI** li r-Regolamentazzjoni Aħjar hija wiehed mill-muturi ewlenin ta' tkabbir ekonomiku sostenibbli u inkluziv, filwaqt li trawwem il-kompetittività u l-innovazzjoni, tippermetti d-digitalizzazzjoni u l-ħolqien tal-impjiegi, u żżid it-trasparenza u l-appoġġ pubbliku għal-leġislazzjoni tal-UE; f'dan ir-rigward, **JIRREFERI** għall-konklużjonijiet tal-Kunsill ta' Diċembru 2014<sup>2</sup>, Mejju 2016<sup>3</sup>, Novembru 2018<sup>4</sup>, Novembru 2019<sup>5</sup> u Frar u Novembru 2020<sup>6</sup>; **IFAKKAR** fir-responsabbiltà kongunta tal-Parlament Ewropew, tal-Kunsill u tal-Kummissjoni li jipprovdu leġislazzjoni tal-Unjoni ta' kwalità għolja, kif rikonoxxut minn dawn it-tliet istituzzjonijiet fil-Ftehim Interistituzzjonali dwar it-Tfassil Aħjar tal-Liġijiet<sup>7</sup>.

---

<sup>1</sup> 13026/20

<sup>2</sup> 16000/14

<sup>3</sup> 95/80/16

<sup>4</sup> 14137/18

<sup>5</sup> 14656/19

<sup>6</sup> 6232/20 u 13026/20

<sup>7</sup> Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar it-Tfassil Aħjar tal-Liġijiet (premissa 2).

4. **JIRRIKONOXXI** li l-UE u l-Istati Membri tagħha qed jiffaċċaw bidliet ambjentali, teknoloġiċi u soċjetali kostanti u xi kultant ta' tfixkil, u li l-legiżlazzjoni tal-UE u l-proċeduri ta' appoġġ għandhom ikunu kapaċi jadattaw għal dawn il-bidliet u jkunu mhejjija għal sfidi godda.
5. **JISSOTTOLINJA** li t-teknoloġiji tad-data jistgħu jikkontribwixxu għal valutazzjonijiet tal-impatt, evalwazzjonijiet u prospettiva aktar effettivi, aktar effiċjenti, li jieħdu inqas hin u aktar robusti, b'appoġġ għal legiżlazzjoni ta' kwalità għolja, adattiva u inqas ta' piż.
6. **JINNOTA** li l-Komunikazzjoni tal-Kummissjoni "Regolazzjoni aħjar: nagħtu rendikont u nżommu l-impenn tagħna" ta' April 2019<sup>8</sup>, li tiddikjara li "Għodod ta' regolamentazzjoni aħjar huma applikati f'dinja li dejjem tinbidel fejn l-isfidi u l-prijoritajiet politiċi jevolvu b'mod kostanti. (...) F'dinja dejjem aktar kumplessa, huwa dejjem aktar importanti li wieħed jifhem l-impatti transsettorjali u li jidentifika l-opportunitajiet biex jiġu żviluppati sinerġiji u jiġu implimentati t-twegibiet politiċi xierqa matul iċ-ċiklu sħiħ tal-politika mill-evalwazzjoni sal-implimentazzjoni"<sup>9</sup>; barra minn hekk, **JIEHU NOTA** tal-Komunikazzjoni tal-Kummissjoni "L-Intelliġenza Artifiċjali għall-Ewropa" ta' April 2018<sup>10</sup>, "Strateġija Ewropea għad-Data" ta' Frar 2020<sup>11</sup>, il-"White Paper dwar l-Intelliġenza Artifiċjali" ta' Frar 2020<sup>12</sup>, il-Konklużjonijiet tal-Kunsill "It-Tiswir tal-Futur Digitali tal-Ewropa" ta' Ġunju 2020<sup>13</sup> kif ukoll il-proposta għal Regolament li jstabilixxi regoli armonizzati dwar l-intelliġenza artifiċjali (Att dwar l-Intelliġenza Artifiċjali)<sup>14</sup> ta' April 2021.

---

<sup>8</sup> 8648/19 + ADD 1

<sup>9</sup> Paġna. 4, l-ewwel paragrafu

<sup>10</sup> 8507/18 + ADD 1

<sup>11</sup> 6250/20

<sup>12</sup> 6266/20

<sup>13</sup> 8711/20

<sup>14</sup> ST 8115/21 + ADD 1 - 5

## **Legizlazzjoni li tibqa' valida fil-futur u reziljenti**

7. **JAPPOĠĠA** l-impenn kontinwu tal-Kummissjoni li tipprovdi legizlazzjoni effettiva, effiċjenti, li tibqa' valida fil-futur u teknologikament newtrali f'konformità mal-prinċipji ta' Regolamentazzjoni Aħjar, bil-għan li tippromwovi l-kompetittività u r-reziljenza tal-ekonomija tal-UE, il-benesseri soċjali u l-funzjonament tas-Suq Uniku, issaħħaħ il-pożizzjoni tal-UE bħala mexxejja fit-tranzizzjonijiet ekoloġiċi u diġitali u tirrispetta l-valuri tal-Unjoni Ewropea u l-kapaċità tal-generazzjonijiet futuri li jiżviluppaw.
8. **JAPPELLA** lill-Kummissjoni biex issaħħaħ l-isforzi tagħha biex tinvolvi lill-pubbliku u lill-partijiet ikkonċernati, b'mod partikolari l-mikrointrapriži u l-intrapriži żgħar u ta' daqs medju fl-applikazzjoni tal-prinċipju "Aħseb l-Ewwel fiż-Żgħir", fil-proċess tat-teħid tad-deċiżjonijiet biex jiġi żgurat li l-legizlazzjoni tal-UE tkun ċara, tipprovdi l-benefiċċji mistennija u ma toħloqx piżijiet bla bżonn, filwaqt li tibqa' valida fil-futur u tiffavorixxi l-innovazzjoni; **JINNOTA** li l-ghodod diġitali jistgħu jkunu ta' għajjnuna fil-ġbir u l-analiżi tal-kontributi tal-partijiet ikkonċernati.

## **Tehid ta' deċiżjonijiet ibbażat fuq l-evidenza**

9. **JENFASIZZA** li proċess ta' teħid ta' deċiżjonijiet robust u bbażat fuq l-evidenza huwa rekwizit ewlieni għall-anticipazzjoni tal-potenzjal u r-riskji tat-teknoloġiji emergenti u għar-rispons għat-tibdil fil-klima.
10. **JINNOTA** l-htieġa għal data affidabbli u ta' kwalità għolja, miġbura maż-żmien mill-Kummissjoni f'kooperazzjoni mal-Istati Membri, għal valutazzjonijiet tal-impatt, evalwazzjonijiet u prospettiva fil-livell tal-UE; **JISTIEDEN** lill-Kummissjoni ttejjeb il-kapaċità tagħha li taġġorna regolarment u timmassimizza l-aċċess miftuħ u l-użu (mill-ġdid) tad-data eżistenti rilevanti għal proċess ta' teħid ta' deċiżjonijiet sod u bbażat fuq l-evidenza.

## **Teknoloġġi tad-data li jappoġġaw Regolamentazzjoni Ahjar**

11. **JISTIENEN** lill-Kummissjoni u lill-Istati Membri biex jużaw it-teknoloġġi tad-data biex jappoġġaw il-proċess legiżlattiv, b'mod partikolari l-aspetti kwalitattivi u kwantitattivi tal-valutazzjonijiet tal-impatt, l-infurzar u l-konformità, filwaqt li jikkontribwixxu għall-identifikazzjoni tal-potenzjal ta' tnaqqis tal-piż fil-legiżlazzjoni l-ġdida u eżistenti tal-UE u jappoġġaw il-formulazzjoni ta' legiżlazzjoni aktar teknoloġikament newtrali, immirata, li tibqa' valida fil-futur u ta' kwalità għolja.
12. **JIRRIKONOXXI** li t-teknoloġġi tad-data jistgħu jgħinu fit-titjib tal-valutazzjoni tar-riskju<sup>15</sup> u jagħmlu r-regolamentazzjoni aktar reattiva għal dinja li qed tinbidel malajr, kif ukoll immirata aħjar għall-ħtiġijiet, il-perċezzjonijiet u l-aspettattivi taċ-ċittadini, l-amministrazzjonijiet u n-negozji.
13. **JISTIENEN** lill-Kummissjoni u lill-Istati Membri jsegwu approċċ iċċentrat fuq il-bniedem ibbażat fuq il-valuri u d-drittijiet fundamentali meta jużaw teknoloġġi tad-data, bħall-intelligenza artifiċjali, sabiex jiġi żgurat kemm jista' jkun l-użu ta' sorsi u metodi ta' data ta' kwalità għolja; jartikolaw u jinfurzaw standards etiċi b'rispett dovut għall-prinċipji ewlenin, filwaqt li jiżguraw is-sigurtà taċ-ċittadini u jissodisfaw l-aspettattivi legittimi tagħhom; u jimmaniġġaw ir-riskji assoċjati mal-protezzjoni, il-privatezza u l-integrità tad-data, biex jiġu żgurati n-nondiskriminazzjoni u d-dinjità tal-bniedem.
14. **JENFASIZZA** l-importanza ta' kollaborazzjoni fil-livelli tal-UE, nazzjonali u reġjonali fl-applikazzjoni tat-teknoloġġi tad-data biex jittejjeb iċ-ċiklu ta' politika tal-UE, inkluż il-fażi ta' implimentazzjoni, li tikkontribwixxi għall-isforzi tal-Unjoni Ewropea biex tpoġġi lilha nnifisha fi rwol ta' mexxejja dinjija f'ekonomija mmexxija mid-data.

---

<sup>15</sup> Strumenti għal Regolamentazzjoni Ahjar, l-istrument #15

15. **JAPPELLA** għall-ħolqien ta' spazji komuni Ewropej tad-data, kif imsemmi fil-Komunikazzjoni tal-Kummissjoni "Strateġija Ewropea għad-Data" ta' Frar 2020<sup>16</sup>, li għandhom ikunu sempliċi u mibnija fuq għodod interoperabbli biex jiġi żgurat skjerament rapidu u effiċjenti, li jippermetti, jekk possibbli u fejn adatt, li d-data tiġi amalgamata u kondiviza mill-Istati Membri biex jittejjeb l-użu ta' għodod ta' regolamentazzjoni aħjar, filwaqt li jiġu pprovduti sigurtà u protezzjoni tad-data robusti f'konformità mal-liġi tal-UE.
16. **JENFASIZZA** li l-informazzjoni tas-settur pubbliku għandha tkun disponibbli għall-pubbliku kull meta jkun possibbli u xieraq, biex titrawwem it-trasparenza u l-użu mill-ġdid tad-data, f'konformità mad-Direttiva dwar id-Data Miftuħa<sup>17</sup> u r-Regolament Ġenerali dwar il-Protezzjoni tad-Data<sup>18</sup>, speċjalment biex jittejjbu l-valutazzjonijiet tal-impatt, l-evalwazzjonijiet u l-prospettiva fil-livell tal-UE.
17. **JAPPELLA GĦAL** sforz komuni biex tissahħaħ ir-reziljenza tal-Ewropa, u biex jitfasslu politiki aħjar u qafas regolatorju li jibqa' validu għall-futur, aktar favorevoli għall-innovazzjoni, prevedibbli, konsistenti u effiċjenti li jkun kapaċi jikseb riżultati konkreti b'mod partikolari fl-irkupru ekonomiku u soċjali ta' wara l-COVID-19.
18. **JAPPELLA** lill-Kummissjoni biex tinkludi l-użu tat-teknoloġiji tad-data fl-Istrumenti għal Regolamentazzjoni Aħjar tagħha biex tappoġġa l-passi tat-tfassil tal-liġijiet, mill-valutazzjonijiet tal-impatt għall-attivitajiet taht il-Programm dwar l-Idoneità u l-Prestazzjoni tar-Regolamentazzjoni (REFIT).
19. **JISTIEDEN** lill-Kummissjoni u lill-Istati Membri biex jinghaqdu fil-livell tal-UE biex jikkunsidraw kif jippromwovu l-użu ta' teknoloġiji tad-data b'appoġġ għal legiżlazzjoni mmexxija mid-data, diġitali b'mod awtomatiku u ta' kwalità għolja, b'kont debitu meħud tal-qafas generali ta' Regolamentazzjoni Aħjar.

---

<sup>16</sup> 6250/20

<sup>17</sup> Id-Direttiva (UE) 2019/1024 tal-Parlament Ewropew u tal-Kunsill tal-20 ta' Ġunju 2019 dwar id-data miftuħa u l-użu mill-ġdid tal-informazzjoni tas-settur pubbliku

<sup>18</sup> Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (Regolament Ġenerali dwar il-Protezzjoni tad-Data)